



# اپنے ایمان کی حفاظت یہ ہے

از افلاک

حکیم الامت مجدد الملت حضرت مولانا اشرف علی تھانوی قدس سرہ

مؤلف: مولانا غلامی، مولا خلیل الرحمن تھانوی، استاد جامعہ اسلامیہ دارالعلوم اسلامیہ ہند

نفیر آباد، باغبانپورہ، لاہور

فون: 6551774

انجمن احیاء السنہ  
(رجسٹرڈ)

لاہور آفس: یادگار خاتقاہ امدادیہ اشرفیہ

پوسٹ بک نمبر 2074 لاہور پوسٹ کوڈ نمبر 54000 6370371-6373310-042



دل میرا ہو جائے اک میدان ہو  
تو ہی تو ہو، تو ہی تو ہو، تو ہی تو  
غیر سے بالکل ہی اٹھ جائے نظر  
تو ہی تو آئے نظر دیکھوں جدھر  
ہو میرے تن میں بجائے آب و گل  
دردِ دل ہو، دردِ دل ہو، دردِ دل





ناشر: انجمن احیاء السنہ  
(رجسٹرڈ)

نفیر آباد ○ باغبانپورہ ○ لاہور پوسٹ کوڈ: 54920

فون: 6551774 -



نام کتاب : اپنے ایمان کی حفاظت کیجئے  
 ازافادات : حضرت حکیم الامت دہلوی مولانا شاہ محمد اشرف علی تھانوی صاحب رحمۃ اللہ علیہ  
 عنوانات حواشی : مولانا خلیل احمد تھانوی استاد جامعہ دارالعلوم الاسلامیہ لاہور  
 سرورق : خواجہ محمد فضل (اینگلش کمیونیکیشنز)



پڑھنے کے پتے

لٹریچر کی ترسیل بذریعہ ڈاک صرف ان پتوں سے ہوتی ہے۔

یادگار خانقاہ امدادیہ اشرفیہ لاہور

بالمقابل چرٹیا گھر شاہراہ قائد اعظم لاہور

پوسٹ بک نمبر: 2074 پوسٹ کوڈ نمبر: 54000 فون: 042-6373310

فیکس: 042-6370371

E-mail: khanqahlhr@hotmail.com

انجمن احیاء السنہ (جسٹڈ) ۳ نفیر آباد ۵ باغبانپور ۵ لاہور پوسٹ کوڈ: 54920  
 - 6551774:

ڈاکٹر المصطفیٰ خلیفہ مجاز: عارف باللہ حضرت اقدس  
 مولانا شاہ حکیم محمد اختر صاحب دہلوی برکاتہم  
 اشاعت: بیگم

32 راجپوت بلاک نفیر آباد باغبانپور لاہور فون: 042-6551774

Mobile: 0300-9489624 E-mail: dramuqueem@yahoo.com



## فہرست

- ۱ — عقیدہ کی اہمیت ————— ۶
- ۲ — اللہ تعالیٰ سے متعلق عقائد ————— ۱۰
- ۳ — تقدیر کے متعلق عقائد ————— ۱۳
- ۴ — پیغمبروں سے متعلق عقائد ————— ۱۳
- ۵ — روضۂ اقدس کے متعلق عقائد ————— ۱۶
- ۶ — انبیاء کے توسط سے دُعا ————— ۱۶
- ۷ — درود و سلام کے متعلق عقائد ————— ۱۷
- ۸ — حیاتُ النبی صلی اللہ علیہ وسلم سے متعلق عقائد ————— ۱۸
- ۹ — نبوت و ختم نبوت کے متعلق عقائد ————— ۲۰
- ۱۰ — مدعیانِ نبوت و منکرینِ نبوت کے متعلق عقائد ————— ۲۰
- ۱۱ — عقائدِ بابت علمِ نبی صلی اللہ علیہ وسلم ————— ۲۱

## اپنے ایمان کی حفاظت کیجئے

- ۱۲ — ذکرِ نبی صلی اللہ علیہ وسلم کے متعلق عقائد ————— ۲۲
- ۱۳ — عقائد بابت نیند و خوابِ نبی صلی اللہ علیہ وسلم ————— ۲۲
- ۱۴ — ائمہ اور اولیاء کی بابت عقائد ————— ۲۳
- ۱۵ — فرشتوں اور جنوں سے متعلق عقائد ————— ۲۵
- ۱۶ — اولیاء اللہ سے متعلق عقائد ————— ۲۵
- ۱۷ — آسمانی کتابوں سے متعلق عقائد ————— ۲۷
- ۱۸ — صحابہ رضی اللہ عنہم سے متعلق عقائد ————— ۲۸
- ۱۹ — قرآن و حدیث کے متنبط احکام سے متعلق عقائد ————— ۲۹
- ۲۰ — قبر اور عالم برزخ سے متعلق عقائد ————— ۳۰
- ۲۱ — قیامت و آخرت سے متعلق عقائد ————— ۳۲
- ۲۲ — دوبارہ زندہ کیے جانے اور وزنِ اعمال سے متعلق عقائد ————— ۳۳
- ۲۳ — جنت و دوزخ سے متعلق عقائد ————— ۳۴
- ۲۴ — متفرق ضروری عقائد ————— ۳۵



# اپنے ایمان کی حفاظت کیجئے

۳۶	اقتباسات تعلیم الدین	۲۵
۳۶	شرک و بدعات اور رسوم کی بُرائی	
۳۸	اشراک فی العلم	۲۶
۳۸	(علم الہی میں غیر کو شریک کرنا)	
۳۹	اشراک فی التصرف	۲۷
۳۹	(اللہ کے کاموں میں کسی کو شریک کرنا)	
۳۹	اشراک فی العبادة (اللہ کے ساتھ عبادت میں شریک)	۲۸
۴۰	اشراک فی العادة (امورِ عادیہ میں شرک)	۲۹
۴۱	شعب ایمانیہ	۳۰



## عقیدہ کی اہمیت

بِسْمِ اللَّهِ الرَّحْمَنِ الرَّحِيمِ

الْحَمْدُ لِلَّهِ رَبِّ الْعَالَمِينَ وَالْعَاقِبَةُ لِلْمُتَّقِينَ وَالصَّلَاةُ وَالسَّلَامُ عَلَى سَيِّدِ  
الْأَنْبِيَاءِ وَالْمُرْسَلِينَ وَعَلَى آلِهِ وَصَحْبِهِ أَجْمَعِينَ وَعَلَيْنَا مَعَهُمْ يَا أَرْحَمَ الرَّحِيمِينَ ۝  
اللہ تعالیٰ نے انسان کو جو نعمتیں عطا فرمائی ہیں وہ لاتعداد ہیں۔ ان نعمتوں میں سب سے  
افضل و اعلیٰ نعمت ایمان کی دولت ہے۔ اور اس کی حفاظت اشد ضروری ہے۔ ہر شخص کے ذمہ  
لازم ہے کہ ہر وقت اپنے ایمان کا جائزہ لیتا رہے تاکہ اس میں کسی قسم کی کمی نہ واقع ہو۔ ایمان کی درستگی  
کا مدار عقائد کی درستگی پر ہے۔ اگر ایمان درست ہے تو جنت میں داخلہ ممکن ہے اور اگر غلط خواستہ  
عقائد میں خلل و کوتاہی ہے تو عذابِ آخرت سے نجات کی کوئی صورت نہیں۔ اس لیے کہ ہر

ان العقائد کلمہا اُس لاسلام الفتی

ان ضلع امر واحد من بدین فقہ غوی

سارے کے سارے عقائد انسان کے اسلام کے لیے بنیاد کا درجہ رکھتے ہیں۔ اگر اس میں  
ایک بھی ضائع کر دے گا تو گمراہ ہو جائے گا۔

شریعتِ مطہرہ دو اجزاء سے مرکب ہے۔ ایک عقیدہ دوسرا عمل۔ اگر عمل میں کچھ کمی بھی رہ جائے  
تو اللہ پاک سے اُمید ہے کہ مُعاف فرمادیں گے یا اس عمل کے بقدر عذاب جھکت کر انسان  
جنت میں پہلا جائے گا۔ بد عملی کی وجہ سے دائمی عذاب نہیں ہے لیکن اگر عقیدہ خراب ہو جائے تو



## اپنے ایمان کی حفاظت کیجئے

اس کے لیے دائمی عذاب ہے۔ عقیدہ اور عمل کے فرق کو اس مثال سے سمجھا جاسکتا ہے کہ عقیدہ مثل عدد کے ہے اور عمل مثل صفر کے ہے کہ بغیر عدد کے صفر بیکار ہے۔ چاہے کتنے ہی صفر آپ جمع کر لیں ان کی اس وقت کوئی حقیقت نہیں جب تک ان کے ساتھ عدد نہ ملے۔ جب کہ ایک کا عدد بغیر صفر کے بھی کارآمد ہے۔ اگرچہ زیادہ مفید نہ ہو۔ اسی طرح جب صحیح عقیدے کے ساتھ عمل مل جائے تو وہ مَن جَاءَ بِالْحَسَنَةِ فَلَهُ عَشْرُ امثالِہَا۔ کا مصداق ہو جاتا ہے کہ عدد ایک کے ساتھ صفر ملتا ہی دس بن جاتا ہے لیکن صفر میں شرط یہ بھی ہے کہ وہ ایک کے ساتھ دائیں طرف لگے تب دس بنے گا ورنہ بیکار ہے۔

اسی طرح صحیح عقیدے کے ساتھ جب عمل سنت رسول صلی اللہ علیہ وسلم کے مطابق ہوگا تو بہت مفید ہوگا اور اگر عمل خلاف سنت ہے تو اتنا مفید نہیں۔ ہاں عدد (یعنی عقیدہ) کا فائدہ پھر بھی حاصل ہوگا کہ دوزخ کے ہمیشہ کے عذاب سے بچ جائے گا۔ اس مثال سے وہ اعتراض بھی رفع ہو گیا جو عام طور پر لوگ کیا کرتے ہیں کہ اگر ایک کافر یا مُشْرک اچھے اعمال کرتا ہے تو کیا وہ پھر بھی ہمیشہ کے لیے دوزخ میں جائے گا جب کہ بد عمل مسلمان عذاب گناہ بھگت کر بلا آخر جنت میں جائے گا۔ جواب ظاہر ہے کہ اس کے پاس ایک ہی نہیں ہے (یعنی صحیح عقیدہ) جو جنت میں داخلے کی اولین شرط ہے اور کثرتِ عمل اس کے بغیر مثل صفر ہیں جس کی کوئی حقیقت نہیں نیز مسلمان کا جنت میں ہمیشہ ہمیشہ کے لیے رہنا اور کافر کا ہمیشہ دوزخ میں رہنا جب کہ عمل دونوں کا ایک مدت محدود پر مبنی ہے۔ اس کی وجہ دونوں کی نیت ہے۔ حدیث میں ہے کہ اِنَّمَا الْأَعْمَالُ بِالنِّيَّاتِ (اعمال کا دار و مدار نیتوں پر ہے)۔ کافر کی چونکہ یہ نیت ہے اگر ہمیشہ ہمیشہ زندہ رہوں تو کفر ہی کرتا رہوں گا اور مسلمان کی یہ نیت ہے کہ اگر ہمیشہ زندہ رہوں تو اسلام پر ہی رہوں گا۔ اس نیت کی

## اپنے ایمان کی حفاظت کیجئے

وجہ سے ہمیشہ کی جنت یا ہمیشہ کی دوزخ مقدر ہو گئی۔ نیز حضرت تھانویؒ اپنے وعظ المراد پر اس شبہ کے رد میں ارشاد فرماتے ہیں۔ یہاں سے یہ شبہ بھی دور ہو گیا ہو گا جو بعض رحم دل لوگوں کے دلوں میں آیا کرتا ہے کہ کافروں کے لیے ہمیشہ کے لیے خلود فی النار کیوں مقرر ہوا۔ کفر تو اُس نے کیا۔ تھوڑی مدت تک معنی دنیا کی زندگی میں اور سزا ہمیشہ کے لیے جہنم۔ یہ تو بظاہر عدل کے خلاف معلوم ہوتا ہے۔ تو بات یہ ہے کہ کافر نے حق تعالیٰ کے ساتھ جب شرک و کفر کیا تو اس نے حق تعالیٰ شانہ کے حقوق غیر متناہیہ کو ضائع کیا اور حقوق غیر متناہیہ پر سزا غیر متناہیہ موافق قاعدہ عقل کے ہے۔ اس لیے اشد ضروری ہے کہ ہم عقیدے درست کریں۔ اجمالی طور پر سات چیزوں پر ایمان لانا ضروری ہے جن کا ذکر ایمان مفصل میں کیا گیا۔ اَمَنْتُ بِاللّٰهِ وَ مَلٰئِكَتِهٖ وَ كُتُبِهٖ وَ رُسُلِهٖ وَ الْيَوْمِ الْاٰخِرِ وَ الْقَدْرِ خَيْرِهٖ وَ شَرِّهٖ مِنَ اللّٰهِ تَعَالٰی وَ الْبَعْثِ بَعْدَ الْمَوْتِ - ترجمہ :- ایمان لایا میں اللہ پر اور اس کے فرشتوں پر اور اس کی کتابوں پر اور اس کے رسولوں پر اور آخرت کے دن پر اور اس بات پر کہ تقدیر کا اچھا اور بُرا ہونا اللہ کی طرف سے ہے اور مرنے کے بعد زندہ کیے جانے پر۔ حضرت تھانویؒ نے انہی چیزوں کے ساتھ کچھ دوسری چیزوں کے بارے میں کس قسم کے عقائد رکھنے چاہئیں ان کو قدرے تفصیل سے بہشتی زیور میں ذکر کیا ہے۔ اس کے بارے میں محترم جناب غلام سرور صاحب دامت برکاتہم نے اتھر سے کہا کہ حکیم الامت مولانا اشرف علی تھانویؒ نے جو ضروری عقائد بہشتی زیور میں لکھے ہیں۔ اگر تم ان پر عنوانات لگا کر مشکل الفاظ کو حاشیہ میں حل کر دو تو ہم ان کو طبع کر دیں گے تاکہ عام مسلمان اس سے استفادہ کر کے کم از کم اپنے عقائد درست کر لیں اور دوزخ کے دائمی عذاب سے اپنے آپ کو بچا سکیں۔



## اپنے ایمان کی حفاظت کیجئے

میں نے اس اُمید پر کہ شاید اللہ رب العزت مجھے بھی اس عمل کی برکت سے عذابِ آخرت سے محفوظ فرمائیں۔ ان کے اس حکم کو تسلیم کرتے ہوئے مشکل الفاظ کی تشریح کر دی ہے اور عنوانات بھی قائم کر دیے ہیں۔ بعض الفاظ پر بہشتی زیور کا حاشیہ من و عن نقل کر دیا ہے۔ اس حاشیہ کے آخر میں ”منہ“ لکھ دیا ہے تاکہ میرے لکھے ہوئے حاشیہ سے فرق ہو جائے۔ نیز پیغمبروں سے متعلق عقائد کے بیان میں کچھ اضافہ مفتی عبدالقدس ترمذی صاحب کے رسالے عقائد اہل سنت والجماعت سے کیا ہے۔ انہوں نے اس میں حضور اکرم صلی اللہ علیہ وسلم کے متعلق عقائد ذکر کیے ہیں جو علمائے دیوبند کی مصدقہ کتاب العقائد الهند سے مانوڑ ہیں جس کی تصدیق دیگر اکابر کے ساتھ خود حضرت تھانویؒ نے بھی کی ہے۔ اتھرنے اس پر بھی عنوانات قائم کر دیے ہیں اور جہاں سے اس رسالہ کا مضمون شروع ہو رہا ہے۔ حاشیہ میں اس کی نشاندہی کر دی ہے اور جہاں ختم ہوتا ہے اس کی بھی نشاندہی کر دی ہے۔

ضروری عقائد کے ذکر کرنے کے ساتھ ساتھ کچھ ایسی باتوں کے ذکر کرنے کی بھی ضرورت محسوس کی گئی ہے جن کے ارتکاب سے انسان کے ایمان میں خلل پڑتا ہے اور ایمان کمزور ہو جاتا ہے یا بعض ایسے بڑے گناہ جن میں اکثر لوگ مبتلا ہیں جن میں سے بعض باتیں کھلی کُفر و شرک ہیں۔ بعض کُفر و شرک کے قریب بعض گناہ کبیرہ بعض بدعت وغیرہ تاکہ لوگ ان سے بچ سکیں چنانچہ حضرت تھانویؒ ہی کی ایک دوسری تصنیف تعلیم الدین سے ایسی باتیں منتخب کر کے آخر میں درج کر دی گئی ہیں تاکہ ان سے بچنے کا اہتمام کیا جاسکے۔

جو احباب اس رسالہ سے استفادہ کریں وہ اتھرنے کو اپنی دُعاؤں میں یاد رکھیں۔ اللہ تعالیٰ میری اس کوشش کو قبول فرمائیں اور اس کو میرے لیے اور میرے والدین و اولاد کے لیے ذخیرہ آخرت بنائے۔  
خلیل احمد تھانویؒ

# اپنے ایمان کی حفاظت کیجئے

عَقِیْلَہ — تمام عالم پہلے بالکل  
ناپید تھا پھر اللہ تعالیٰ کے پیدا  
کرنے سے موجود ہوا۔

## اللہ تعالیٰ سے ملنے کا عمدہ

عَقِیْلَہ — اللہ ایک ہے۔ وہ کسی کا محتاج نہیں۔ نہ اُس نے کسی کو  
جَنائے وہ کسی سے جَنایا۔ نہ اس کی کوئی بی بی ہے۔ کوئی اس کے مقابل نہیں۔  
عَقِیْلَہ — وہ ہمیشہ سے ہے اور ہمیشہ رہے گا۔

عَقِیْلَہ — کوئی چیز اس کے مثل نہیں۔ وہ سب سے بڑا ہے۔  
عَقِیْلَہ — وہ زندہ ہے۔ ہر چیز پر اس کو قدرت ہے۔ کوئی چیز اس  
کے علم سے باہر نہیں۔ وہ سب کچھ دیکھتا ہے سُناتا ہے۔ کلام فرماتا ہے لیکن اس کا  
کلام ہم لوگوں کے کلام کی طرح نہیں۔ وہی پوچھنے کے قابل ہے۔ اس کا کوئی سا جہی  
نہیں۔ اپنے بندوں پر مہربان ہے۔ بادشاہ ہے۔ سب عیبوں سے پاک ہے۔ وہی  
اپنے بندوں کو سب آفتوں سے بچاتا ہے۔ وہی عزت والا ہے۔ بڑائی والا ہے۔

لے کسی چیز کو حق سمجھ کر دل سے بچنا۔ لے پورا جہان لے بالکل موجود نہیں تھا۔  
لے نہ کوئی اس کا بیٹا نہ وہ کسی کا بیٹا ہے۔ لے بیوی لے اس جیسی لے انوکھا۔  
لے عبادت کیے جانے کے قابل لے شریک۔



## اپنے ایمان کی تحفاظت کیجئے

ساری چیزوں کا پیدا کرنے والا ہے۔ اس کا کوئی پیدا کرنے والا نہیں۔  
 گناہوں کا بخشنے والا ہے۔ زبردست ہے۔ بہت دینے والا ہے۔  
 روزی پہچانے والا ہے۔ جس کی روزی چاہے تنگ کر دے اور جس کی چاہے  
 زیادہ کر دے جس کو چاہے پست کر دے اور جس کو چاہے بلند کر دے جس کو چاہے  
 عزت دے جس کو چاہے ذلت دے۔ انصاف والا ہے۔ بڑے محل اور بڑا رشتہ  
 والا ہے۔ خدمت اور عبادت کی قدر کرنے والا ہے۔ دُعا کا قبول کرنے  
 والا ہے۔ سمائی والا ہے۔ وہ سب پر حاکم ہے۔ اُس پر کوئی حاکم نہیں۔ اس  
 کا کوئی کام حکمت سے خالی نہیں۔ وہ سب کا کام بنانے والا ہے۔ اُسی  
 نے سب کو پیدا کیا ہے۔ وہی قیامت میں پھر پیدا کرے گا۔ وہی جلائے گا۔  
 وہی مارتا ہے۔ اس کو نشانیوں اور صفتوں سے سب جانتے ہیں۔ اُس کی  
 ذات کی باریکی کو کوئی نہیں جان سکتا۔ گنہگاروں کی توبہ قبول کرتا ہے جو سزا  
 کے قابل ہیں ان کو سزا دیتا ہے۔ وہی ہدایت کرتا ہے۔ جہاں میں جو کچھ ہوتا

۱۔ یعنی اُس کا ثواب دینے والا۔ ۲۔ گنجائش و وسعت برداشت کرنے والا۔  
 ۳۔ وہی زندگی دیتا ہے۔ ۴۔ توبہ کی حقیقت یہ ہے کہ گناہ ہو جانے پر اللہ  
 کے سامنے شرمندہ ہو اور آئندہ نہ کرنے کا پختہ عزم کرے۔

## اپنے ایمان کی حفاظت کیجئے

ہے اسی کے حکم سے ہوتا ہے۔ اس کے حکم کے بغیر ذرہ نہیں بل سکتا۔ نہ وہ سوتا ہے نہ اُنگھتا ہے۔ وہ تمام عالم کی حفاظت سے تھکتا نہیں۔ وہی سب چیزوں کو تھامے ہوئے ہے۔ اسی طرح تمام اچھی اور کمال کی صفیتیں اس کو حاصل ہیں اور بُری اور نقصان کی کوئی صفت اس میں نہیں نہ اس میں کوئی عیب ہے۔

عَقِیْلَہ — اس کی صفیتیں ہمیشہ سے ہیں اور ہمیشہ رہیں گی اور اس کی کوئی صفت کبھی جا نہیں سکتی۔

عَقِیْلَہ — مخلوق کی صفیوں سے وہ پاک ہے اور قرآن و حدیث میں بعض جگہ جو ایسی باتوں کی خبر دی گئی ہے تو ان کے معنی اللہ کے حوالہ کریں کہ وہی اس کی حقیقت جانتا ہے اور ہم کھود کریڈٹ کے بغیر اسی طرح ایمان لاتے ہیں اور یقین کرتے ہیں کہ جو کچھ اس کا مطلب ہے، وہ ٹھیک ہے اور حق ہے اور یہی بات

لے سنبھالے ہوئے ہے۔ لے بغیر جستجو کیے۔



## اپنے ایمان کی حفاظت کیجئے

بہتر ہے یا اس کے کچھ مناسب معنی لگائیں جس سے وہ سمجھ میں آجاوے۔

عَقِیْلَہ — عالم میں جو کچھ ہوتا ہے سب کو اللہ تعالیٰ اس کے ہونے

## تقدیر کے متعلق عقائد

سے پہلے ہمیشہ سے جانتا ہے اور اپنے جاننے کے موافق اس کو پیدا کرتا ہے۔  
تقدیر اسی کا نام ہے اور بُری چیزوں کے پیدا کرنے میں بہت بھید ہیں جن کو ہر ایک نہیں جانتا۔

عَقِیْلَہ — بندوں کو اللہ تعالیٰ نے سمجھ اور ارادہ دیا ہے جس سے وہ گناہ اور ثواب کے کام اپنے اختیار سے کرتے ہیں۔ مگر بندوں کو کسی کام کے پیدا کرنے کی قُدّت نہیں ہے۔ گناہ کے کام سے اللہ میاں ناراض اور ثواب کے کام سے خوش ہوتے ہیں۔

عَقِیْلَہ — اللہ تعالیٰ نے بندوں کو ایسے کام کا حکم نہیں دیا جو بندوں سے نہ ہو سکے۔

عَقِیْلَہ — کوئی چیز اللہ کے ذمّے نہیں۔ وہ جو کچھ مہربانی کرے اس کا فضل ہے۔

عَقِیْلَہ — بہت سے پیغمبر اللہ تعالیٰ کے بھیجے ہوئے بندوں کو سیدھی

## پیغمبروں سے متعلق عقائد

لے جیسے کہ مثلاً قرآن میں آیا ہے کہ خدا کا ہاتھ ہے تو اس کے معنی خدا ہی کے سپرد کریں خود کچھ نہ کہے اور اگر کہے تو مناسب معنی کہہ لے۔ جیسے قوت، لیکن پھر بھی یہ نہ سمجھے کہ یقیناً یہی مراد ہے اس لیے کہ یہ اٹل ہے پس یہ سمجھے کہ یا تو یہی مراد ہوگی یا اور کچھ اور یہ کام بڑے بڑے علماء کا ہے۔ ہر شخص کو معنی مقرر کرنا جائز نہیں۔ ۱۲ منہ۔ ۱۱ مطابق۔ ۱۲ راز۔

## اپنے ایمان کی حفاظت کیجئے

راہ بتانے آئے اور وہ سب گناہوں سے پاک ہیں۔ گنتی اُن کی پوری طرح اللہ تعالیٰ ہی کو معلوم ہے۔ اُن کی سچائی بتانے کو اللہ تعالیٰ نے اُن کے ہاتھوں ایسی نئی نئی اور مشکل مشکل باتیں ظاہر کیں جو اور لوگ نہیں کر سکتے ایسی باتوں کو معجزہ کہتے ہیں۔ ان میں سب سے پہلے آدم علیہ السلام تھے اور سب کے بعد حضرت محمد رسول اللہ صلی اللہ علیہ وسلم اور باقی درمیان میں ہوئے۔ ان میں بعض بہت مشہور ہیں جیسے حضرت نوح علیہ السلام، ابراہیم علیہ السلام، اسحق علیہ السلام، اسماعیل علیہ السلام، یعقوب علیہ السلام، یوسف علیہ السلام، داؤد علیہ السلام، سلیمان علیہ السلام، ایوب علیہ السلام، موسیٰ علیہ السلام، ہارون علیہ السلام، زکریا علیہ السلام، یحییٰ علیہ السلام، عیسیٰ علیہ السلام، الیاس علیہ السلام، الیسع علیہ السلام، یونس علیہ السلام، لوط علیہ السلام، ادريس علیہ السلام، ذوالکفل علیہ السلام، صالح علیہ السلام، ہود علیہ السلام، شعیب علیہ السلام۔

حَقِیْقَۃً — سب پیغمبروں کی گنتی اللہ تعالیٰ نے کسی کو نہیں بتائی۔ اس

لے سیدھا راستہ۔ بے نبی کے اس خرق عادت کام کو کہتے ہیں جو اور کوئی نہیں کر سکتا، جسے حضرت محمد صلی اللہ علیہ وسلم نے انہی کے شاہ سے چاند کے دو ٹکڑے کر دیے اور آپؐ کے بہت سے معجزات ہیں۔



## اپنے ایمان کی حفاظت کیجئے

یہ یوں عقیدہ رکھے کہ اللہ تعالیٰ کے بھیجے ہوئے جتنے پیغمبر ہیں ہم اُن پر ایمان لاتے ہیں جو ہم کو معلوم ہیں اُن پر بھی اور جو نہیں معلوم اُن پر بھی۔

عَقِیْدَہ — پیغمبروں میں بعضوں کا مرتبہ بعضوں سے بڑا ہے سب سے زیادہ مرتبہ ہمارے پیغمبر مُحَمَّد مصطفیٰ صلی اللہ علیہ وسلم کا ہے اور آپ کے بعد کوئی نیا پیغمبر نہیں آسکتا۔ قیامت تک جتنے آدمی اور جن ہونگے آپ سب کے پیغمبر ہیں۔

عَقِیْدَہ — ہمارے پیغمبر صلی اللہ علیہ وسلم کو اللہ تعالیٰ نے جاگتے میں جسم کے ساتھ مکہ سے بیت المقدس اور وہاں سے ساتوں آسمانوں پر اور وہاں سے جہاں تک اللہ تعالیٰ کو منظور ہوا پہنچایا اور پھر مکہ میں پہنچا دیا۔ اس کو معراج کہتے ہیں۔

نوٹ :- یہاں سے رسالہ اہل سنت والجماعت کا مضمون شروع ہے۔

اے ایمان کے معنی یقین کرنا۔ پس مطلب یہ کہ ہم ان سب کو پیغمبر یقین کرتے ہیں اور خدا کا بھیجا ہوا مانتے ہیں ۱۲ منہ - ۱۳ نہ حقیقی نہ بروزی جو شخص آپ کے بعد نبوت کا دعویٰ کرے وہ جھوٹا ہے۔ جیسے اس زمانے میں مرزا غلام احمد قادیانی نے اپنے بروزی نبی ہونے کا دعویٰ کیا ہوا ہے۔ سو عالموں نے اس کو اور اس کے ماننے والوں کو کافر کہا ہے۔ اور قادیانیوں سے نکاح حرام ہے۔ ۱۲ منہ

## اپنے ایمان کی تحفاظت کیجئے

روضہ اقدس کے متعلق عقائد عَقِیْدَۃً — ہمارے نزدیک اور ہمارے

مشائخ کے نزدیک حضور اکرم صلی اللہ

علیہ وسلم کے روضہ پاک کی زیارت کرنا بہت بڑا ثواب ہے بلکہ واجب کے قریب ہے۔ اگرچہ سفر کرنے اور جان مال خرچ کرنے سے نصیب ہو۔ (المہندس)

عَقِیْدَۃً — مدینہ منورہ کو سفر کے وقت زیارت آنحضرت صلی اللہ علیہ وسلم کی

نیت کرے اور ساتھ ہی مسجد نبوی کی اور دیگر مبارک جگہوں کی بھی نیت کرے بلکہ

بہتر یہ ہے کہ جو علامہ ابن ہماؤن نے فرمایا ہے کہ خالص قبر مبارک کی نیت کرے۔ اس

میں حضور اکرم صلی اللہ علیہ وسلم کی تعظیم زیادہ ہے اور اس کی تائید آپ کے ارشاد

سے ہو رہی ہے کہ جو میری زیارت کو آیا اور میری زیارت کے سوا کوئی حاجت اس

کو نہ لائی ہو تو مجھ پر حق ہے کہ قیامت کے دن اس کا شفیع بنوں۔ (المہندس ۱۱)

عَقِیْدَۃً — زمین کا وہ حصہ جو جناب رسول اللہ صلی اللہ علیہ وسلم کے جسد اطہر کو چھوتے

ہوتے ہیں سب افضل ہے یہاں تک کہ کعبہ اور عرش و کرسی سے بھی افضل ہے۔ (المہندس ۱۱)

انبیاء کے توسط سے دعا

ہمارے نزدیک اور ہمارے مشائخ کے نزدیک  
دُعائیں انبیاء علیہم السلام اور اولیاء اللہ کا وسیلہ



## اپنے ایمان کی حفاظت کیجئے

جائزہ ہے ان کی زندگی میں بھی اور ان کی وفات کے بعد بھی مثلاً یوں کہ اے اللہ میں بوسیہ فلاں بزرگ دعا کی قبولیت چاہتا ہوں۔ (المہند ص ۱۳)

عَقِیْلَہ — آنحضرت صلی اللہ علیہ وسلم کی قبر شریف کے پاس حاضر ہو کر شفاعت کی درخواست کرنا اور یہ کہنا بھی جائز ہے کہ حضرت میری مغفرت کی شفاعت فرمائیں

دُرود و سلام کے متعلق عقائد

عَقِیْلَہ — اگر کوئی شخص آنحضرت صلی اللہ علیہ وسلم کی قبر مبارک کے پاس سے صلوٰۃ و سلام پڑھے تو اس کو آپ صلی اللہ علیہ وسلم خود بنفس نفیس سنتے ہیں اور دُور سے پڑھے ہوئے صلوٰۃ و سلام کو فرشتے آپ تک پہنچاتے ہیں۔ (طحطاوی ص ۴۲۸)

حضرت مولانا رشید احمد گنگوہی فرماتے ہیں کہ ”انبیاء علیہم الصلوٰۃ والسلام کے سماع (سننے) میں کسی کو اختلاف نہیں۔ (فتاویٰ رشیدیہ ص ۱۱۲)

حکیم الامت حضرت مولانا اشرف علی تھانویؒ لکھتے ہیں ”سلام سُننا نزدیک سے خود اور دُور سے بذریعہ ملائکہ اور سلام کا جواب دینا یہ تو دائماً ہمیشہ ثابت ہیں۔

(نشر الطیب) حضرت ابوہریرہ رضی اللہ عنہ فرماتے ہیں کہ آنحضرت صلی اللہ علیہ وسلم نے فرمایا! البتہ ضرور عیسیٰ ابن مریم علیہما السلام نازل ہوں گے اور میں اُن کے سلام کا ضرور

## اپنے ایمان کی حفاظت کیجئے

جواب دوں گا۔ (الجامع الصغير وقال صحيح)

حیا النبیؐ سے متعلق عقائد عَقَائِد — ہمارے نزدیک اور ہمارے

مشائخ کے نزدیک حضرت محمد صلی اللہ علیہ وسلم اور تمام انبیاء علیہم السلام اور شہداء اپنی قبر میں زندہ ہیں اور آپ صلی اللہ علیہ وسلم کی حیات دُنیا کی سی ہے۔ بلا مکلف ہونے کے اور یہ صرف رُوح مبارک کی زندگی نہیں ہے جو سب آدمیوں کو حاصل ہے بلکہ رُوح مبارک کے تعلق سے جسد اطہر کو بھی حیات حاصل ہے۔ حضرت انس رضی اللہ عنہ سے روایت ہے کہ آنحضرت صلی اللہ علیہ وسلم نے فرمایا۔ ”حضرات انبیاء علیہم السلام اپنی قبروں میں زندہ ہیں اور نمازیں پڑھتے ہیں۔“

حضرت علامہ محمد نور شاہ کشمیریؒ فرماتے ہیں کہ ”الانبیاء احياء“ سے حضرات انبیاء علیہم السلام کے مجموعہ اشخاص مراد ہیں نہ صرف ارواح یعنی انبیاء علیہم السلام اپنے اجسام مبارکہ کے ساتھ زندہ ہیں۔ (تحفۃ الاسلام ص ۳۶)

مفتی اعظم پاکستان حضرت مولانا مفتی محمد شفیع صاحب (سابق مفتی دارالعلوم دیوبند) تحریر فرماتے ہیں۔ خلاصہ یہ ہے کہ انبیاء علیہم السلام کی حیات بعد الموت حقیقی جسمانی مثل حیات دنیوی کے ہے۔ جمہور امت کا یہی عقیدہ ہے اور یہی عقیدہ میرا



## اپنے ایمان کی حفاظت کیجئے

اور سب بزرگانِ دلیوبند کا ہے۔ (ماہنامہ الصدیق ۱۳۷۸ھ)

مفتی دارالعلوم دلیوبند حضرت مولانا سید مہدی حسن صاحب تحریر فرماتے ہیں کہ آنحضرت صلی اللہ علیہ وسلم اپنے مزار مبارک میں بجبده موجود اور حیات ہیں۔ آپ کے مزار مبارک کے پاس کھڑا ہو کر جو سلام کرتا اور دو درو پڑھتا ہے آپ صلی اللہ علیہ وسلم خود سُنتے ہیں اور سلام کا جواب دیتے ہیں (ماہنامہ الصدیق مذکور)

عَقِیْلَہ — بہتر یہ ہے کہ قبر شریف کی زیارت کے وقت چہرہ مبارک کی طرف منہ کر کے کھڑا ہونا چاہیے اسی پر ہمارا اور ہمارے مشائخ کا عمل ہے اور یہی حکم دعا مانگنے کا ہے۔

عَقِیْلَہ — ہمارے نزدیک آنحضرت صلی اللہ علیہ وسلم اور اسی طرح تمام انبیاء علیہ السلام اپنی قبروں میں زندہ ہیں، نماز پڑھتے ہیں اور آپ صلی اللہ علیہ وسلم پر اُمت کے اعمال پیش کیے جاتے ہیں اور صلوٰۃ و سلام پہنچایا جاتا ہے۔ (طبقات فیہ ص ۲۸ ج ۴)

صلوٰۃ و سلام پہنچنے کا مطلب یہ ہے کہ فرشتے آپ صلی اللہ علیہ وسلم کو اطلاع دیتے ہیں، آج کل صلوٰۃ و سلام کے پہنچنے کی جو یہ مُراد بتلائی جا رہی ہے کہ صلوٰۃ و سلام کا ثواب آپ صلی اللہ علیہ وسلم کو پہنچ جاتا ہے یہ اجماع اُمت کے خلاف ہے۔ (المہند)

## اپنے ایمان کی حفاظت کیجئے

**نبوت و ختم نبوت کے متعلق عقائد** — عَقِیْدَہ — ہمارے نزدیک آنحضرت

صلی اللہ علیہ وسلم (اسی طرح تمام انبیاء

علیہم السلام) وفات کے بعد بھی اپنی قبور مبارکہ میں اسی طرح حقیقتاً نبی اور رسول ہیں جس طرح وفات سے پہلے ظاہری حیات مبارکہ میں تھے۔ (المہند)

عَقِیْدَہ — ہمارا اور ہمارے مشائخ کا عقیدہ یہ ہے کہ سیدنا و مولانا حضرت

محمد رسول اللہ صلی اللہ علیہ وسلم تمام مخلوق سے افضل ہیں۔ اور اللہ تعالیٰ سے قرب میں کوئی شخص آپ کے برابر تو کیا قریب بھی نہیں ہو سکتا۔ آپ صلی اللہ علیہ وسلم تمام انبیاء و

رسل علیہم السلام کے سردار اور خاتم ہیں۔ (المہند ص ۲۰)

عَقِیْدَہ — ہمارا اور ہمارے مشائخ کا عقیدہ یہ ہے کہ ہمارے سردار محمد رسول

صلی اللہ علیہ وسلم خاتم النبیین ہیں۔ آپ صلی اللہ علیہ وسلم کے بعد کوئی نبی نہیں ہے۔

اور یہ ثابت ہے قرآن و حدیث اور اجماع امت سے جو اس کا منکر ہے وہ ہمارے نزدیک کافر ہے۔

**ندعیان نبوت و منکرین نبوت کے متعلق عقائد** — عَقِیْدَہ — ہمارا اور ہمارے

مشائخ کا مدعی نبوت و



## اپنے ایمان کی حفاظت کیجئے

مسیحیت قادیانی کے بارے میں یہ قول ہے کہ: جب اس نے نبوت و مسیحیت کا دعویٰ کیا اور حضرت عیسیٰ مسیح علیہ السلام کے اٹھائے جانے کا منکر ہوا اور اس کا فبیث عقیدہ اور زندقہ ہونا ہم پر ظاہر ہوا تو ہمارے مشائخ نے اس کے کافر ہونے کا فتویٰ دیا۔ (المہند ص ۴۴)

عَقِیْدَہ — جو شخص اس کا قائل ہو کہ نبی کریم صلی اللہ علیہ وسلم کو ہم پر بس اتنی ہی فضیلت ہے جتنی بڑے بھائی کو چھوٹے بھائی پر ہوتی ہے تو وہ ہمارے نزدیک دائرہ ایمان سے خارج ہے۔ (المہند)

عقائد بابت علم نبی صلی اللہ علیہ وسلم — ہمارا یہ عقیدہ ہے کہ سیدنا محمد رسول صلی اللہ علیہ وسلم کو تمام مخلوق

سے زیادہ علوم عطا ہوئے ہیں۔ مخلوق میں سے کوئی بھی آپ صلی اللہ علیہ وسلم کے علمی مرتبے تک نہیں پہنچ سکتا نہ مقرب فرشتہ اور نہ نبی و رسول۔ اور بے شک آپ صلی اللہ علیہ وسلم کو اولین و آخرین کا علم عطا ہوا لیکن اس سے یہ لازم نہیں آتا کہ آپ صلی اللہ علیہ وسلم کو ہر وقت ہر چیز کا علم ہو کہ اگر کسی واقعہ کا آپ صلی اللہ علیہ وسلم کو علم نہ ہو اور آپ صلی اللہ علیہ وسلم کے علاوہ کوئی دوسرا اس سے آگاہ ہو تو آپ صلی اللہ

## اپنے ایمان کی تحفاظت کیجئے

علیہ وسلم کے ساری مخلوق سے افضل ہونے اور وسعت علم میں نقص آجائے  
عَقِیْدَہ — ہمارا اُچّہ عقیدہ ہے کہ جو شخص اس کا قائل ہو کہ فلاں (مثلاً

شیطان) کا علم آپ صلی اللہ علیہ وسلم سے زیادہ ہے وہ کافر ہے۔ (المہند ص ۲۷)

ذکر نبی صلی اللہ علیہ وسلم کے متعلق عقائد عَقِیْدَہ — ہمارے نزدیک حضور اکرم  
صلی اللہ علیہ وسلم پر درود شریف کی کثرت

مستحب اور نہایت موجب ثواب ہے خواہ کوئی بھی درود شریف ہو، لیکن افضل  
ہمارے نزدیک وہ درود شریف ہے جس کے لفظ بھی آپ صلی اللہ علیہ وسلم سے

منقول ہیں۔ (المہند ص ۲۹)

عَقِیْدَہ — وہ تمام حالات جن کا حضور اکرم صلی اللہ علیہ وسلم سے ذرا سا بھی

تعلق ہے ان کا ذکر ہمارے نزدیک نہایت پسندیدہ اور اعلیٰ درجہ کا مستحب ہے۔  
خواہ آپ صلی اللہ علیہ وسلم کی ولادت مبارکہ کا ذکر ہو یا کسی اور حالت کا تذکرہ ہو۔ (المہند ص ۳۰)

عقائد بابت نیند خواب نبی صلی اللہ علیہ وسلم آنحضرت صلی اللہ علیہ وسلم  
(اور اسی طرح تمام انبیاء علیہم السلام)

کا نیند سے وضو نہیں ٹوٹتا تھا کیونکہ نیند میں آپ صلی اللہ علیہ وسلم کی صرف آنکھیں مبارک



## اپنے ایمان کی حفاظت کیجئے

سوتی تختیں دل مبارک نہیں سوتا تھا۔ (نشر الطیب)

آپ صلی اللہ علیہ وسلم کا ارشاد ہے کہ ”میری آنکھیں سوتی ہیں میرا دل نہیں سوتا بخاری ج ۱  
عَقِیْلَہ — انبیاء علیہ السلام کا خواب بھی وحی کے حکم میں ہوتا ہے۔ بخاری شریف

میں ہے۔ ”رَوِیَا الْاَنْبِیَاءُ وَحِی“ کہ نبیوں کا خواب وحی ہوتا ہے۔ (بخاری ج ۱ ص ۲۵)

عَقِیْلَہ — آنحضرت صلی اللہ علیہ وسلم نماز میں پشت کی جانب سے ویسا  
ہی دیکھتے تھے جیسا کہ آگے کی جانب سے دیکھتے تھے۔ آپ صلی اللہ علیہ وسلم کا ارشاد ہے  
صفوں کو سیدھا کیا کرو، کیونکہ میں تمہیں پیچھے سے دیکھتا ہوں۔ (بخاری شریف ج ۱ ص ۱۷)

اُمّہ اور اولیاء کی بابت عقائد  
عَقِیْلَہ — اس زمانہ میں واجب ہے کہ  
چاروں اماموں میں سے کسی ایک کی تقلید

کی جائے۔ ہم اور ہمارے مشائخ تمام اصول و فروع میں امام المسلمین حضرت ابوحنیفہؒ  
کے مقلد ہیں۔ (المہند ص ۱۷)

عَقِیْلَہ — ہمارے نزدیک مستحب ہے کہ انسان جب عقائد کی درستی  
اور شرع کے مسائل ضروریہ کی تحصیل سے فارغ ہو جائے تو ایسے شیخ کی بیعت ہو جو شریعت  
میں راسخ العقیدہ ہو خود بھی کامل ہو اور دوسروں کو بھی کامل بنا سکتا ہو۔ (المہند ص ۱۷)

## اپنے ایمان کی حفاظت کیجئے

عَقِیْلَہ — مشائخ کی روحانیت سے استفادہ اور ان کے سینوں اور قبروں سے باطنی فیوض کا پہنچنا سو بے شک صحیح ہے مگر اس طریقہ سے جو اس کے اہل اور خواص کو معلوم ہے، نہ اس طرز سے جو عوام میں رائج ہے۔ (المہند ص ۱۸)

عَقِیْلَہ — ہم اور ہمارے مشائخ اس کا یقین رکھتے ہیں کہ جو کلام بھی حق تعالیٰ سے صادر ہوا یا آئندہ ہو گا وہ یقیناً سچا اور واقع کے مطابق ہے۔ اور جو شخص اس کے خلاف عقیدہ رکھے یا اللہ تعالیٰ کے کلام میں جھوٹ کا وہم کرے وہ کافر، ملحد و زندق ہے۔ اور اس میں ایمان کا شائبہ بھی نہیں۔ (المہند)

راقم الحروف! احقر سید عبدالقدوس ترمذی

یہاں مضمون رسالہ عقائد اہل سنت اختتام پذیر ہوا۔





## اپنے ایمان کی حفاظت کیجئے

عَقِیْدَہ — اللہ تعالیٰ نے کچھ

فرشتوں اور جنوں سے لِقِ عَمَادَہ ۶ مخلوقات نور سے پیدا کر کے اُن کو ہماری نظروں سے

چھپا دیا ہے۔ اُن کو فرشتہ کہتے ہیں۔ بہت سے کام اُن کے حوالے ہیں وہ بھی اللہ کے حکم کے خلاف کوئی کام نہیں کرتے جس کام میں لگا دیا ہے اس میں لگے ہیں۔ ان میں چار فرشتے بہت مشہور ہیں حضرت جبرائیل علیہ السلام، حضرت میکائیل علیہ السلام، حضرت اسرافیل علیہ السلام، حضرت عزرائیل علیہ السلام، عَقِیْدَہ — اللہ تعالیٰ نے کچھ مخلوق آگ سے بنائی ہے۔ وہ بھی ہم کو دکھائی

نہیں دیتی۔ اُن کو جن کہتے ہیں۔ اُن میں نیک و بد سب طرح کے ہوتے ہیں۔ اُن کے اولاد بھی ہوتی ہے۔ اُن سب میں زیادہ مشہور شریر ابلیس یعنی شیطان ہے۔

عَقِیْدَہ — مُسلمان جب خُوب اولیاء اللہ سے لِقِ عَمَادَہ ۶ عبادت کرتا ہے اور گناہوں سے

لبہ ان کا کام انبیاء پر روحی لانا ہے۔ ۷۔ ان کا کام بارش برسانا ہے۔ ۸۔ ان کا کام صور پھونکنا ہے جس سے ساری دُنیا ختم ہو جائے گی۔ ۹۔ ان کا کام رُوح نکالنا ہے۔ ان کو ملک الموت بھی کہتے ہیں۔

## اپنے ایمان کی حفاظت کیجئے

بچتا ہے اور دنیا سے محبت نہیں رکھتا اور پیغمبر خدا کی ہر طرح خوب تا بعد اری کرتا ہے تو وہ اللہ تعالیٰ کا دوست اور پیارا ہو جاتا ہے۔ ایسے شخص کو ولی کہتے ہیں۔ اس شخص سے کبھی ایسی باتیں ہونے لگتی ہیں جو اور لوگوں سے نہیں ہو سکتیں۔ ان باتوں کو کرامت کہتے ہیں۔

عقیدہ ۱۔ ولی کہنے ہی بڑے درجہ کو پہنچ جاوے مگر نبی کے برابر نہیں ہو سکتا۔  
عقیدہ ۲۔ اللہ کا کیسا ہی پیارا ہو جاوے مگر جب تک ہوش و حواس باقی ہوں شرع کا پابند رہنا فرض ہے۔ نماز روزہ اور کوئی عبادت معاف نہیں ہوتی جو گناہ کی باتیں ہیں وہ اس کے لیے درست نہیں ہو جاتیں۔

عقیدہ ۳۔ جو شخص شریعت کے خلاف ہو وہ اللہ کا دوست نہیں ہو سکتا۔ اگر اس کے ہاتھ سے کوئی اچھے کی بات دکھائی دیوے تو وہ جادو ہے یا فسادانی اور شیطانی دھندہ ہے۔ اس سے عقیدہ نہ رکھنا چاہیئے۔

عقیدہ ۴۔ ولی لوگوں کو بعض بھید کی باتیں سوتے یا جاگتے ہیں معلوم ہو

۱۔ شریعت کے احکامات پر عمل کرنا فرضی ہے۔ ۲۔ انوکھی بات ۳۔ فسادانی سے یہ مطلب کہ کوئی تصرف کیا ہے اور شیطانی سے مراد ہے کہ جن چیزیں کسے ناجائز ہوں۔ ۴۔ راز



## اپنے ایمان کی تحفاظت کیجئے

جاتی ہیں۔ اس کو کشف اور الہام کہتے ہیں۔ اگر وہ شرع کے موافق ہے تو قبول ہے اور اگر شرع کے خلاف ہے تو رد ہے۔

عَقِیْلَہ: — اللہ و رسول نے دین کی سب باتیں قرآن و حدیث میں بندوں کو بتا دیں۔ اب کوئی نئی بات دین میں نکالنا درست نہیں۔ ایسی نئی بات کو بدعت کہتے ہیں۔ بدعت بہت بڑا گناہ ہے۔

اسمائی کتابوں سے لقمہ عقائد عَقِیْلَہ: — اللہ تعالیٰ نے بہت سی چھوٹی

بڑی کتابیں آسمان سے جبرائیل علیہ السلام کی معرفت بہت سے پیغمبروں پر اتاریں۔ تاکہ وہ اپنی اپنی امتوں کو دین کی باتیں سنائیں۔ ان میں چار کتابیں بہت مشہور ہیں۔ توریت حضرت موسیٰ علیہ السلام کو ملی۔ زبور حضرت داؤد علیہ السلام کو۔ انجیل حضرت عیسیٰ علیہ السلام کو۔ قرآن مجید ہمارے پیارے پیغمبر محمد صلی اللہ علیہ وسلم کو۔ اور قرآن مجید آخری کتاب ہے۔ اب کوئی کتاب آسمان سے نہ آئے گی۔ قیامت تک قرآن ہی حکم چلتا

لے قبول نہیں کی جائے گی۔ ۲۵ نہیں آئے گی۔

## اپنے ایمان کی حفاظت کیجئے

رہے گا۔ دوسری کتابوں کو گمراہ لوگوں نے بہت کچھ بدل ڈالا۔ مگر قرآن مجید کی نگہبانی کا اللہ تعالیٰ نے وعدہ کیا ہے اس کو کوئی نہیں بدل سکتا۔

**صحابہ متعلق عقائد** ۴۰ عقیقۃ ۱۔ ہمارے پیغمبر صلی اللہ علیہ وسلم کو جن جن مسلمانوں نے دیکھا ہے۔ اُن کو

صحابی کہتے ہیں۔ اُن کی بڑی بڑی بزرگیاں آتی ہیں۔ اُن سب سے محبت اور اچھا گمان رکھنا چاہیے۔ اگر اُن کے آپس میں کوئی لڑائی جھگڑا سُننے میں آئے تو اُس کو بھول چوک سمجھے۔ اُن کی کوئی بُرائی نہ کرے۔ اُن سب میں سب سے بڑھ چڑھ کر چار صحابی ہیں حضرت ابو بکر صدیق رضی اللہ تعالیٰ عنہ، یہ پیغمبر اسلامؐ کے بعد اُن کے جانشین ہو اور دین کا بند و بست کیا اس لیے یہ ان کے خلیفہ ہوئے ہیں۔ تمام اُمت میں یہ سب سے بہتر ہیں۔ اُن کے بعد حضرت عمر رضی اللہ تعالیٰ عنہ، یہ دوسرے خلیفہ ہیں۔ ان کے بعد حضرت عثمان رضی اللہ عنہ، یہ تیسرے خلیفہ ہیں۔ ان کے بعد حضرت علی رضی اللہ عنہ، یہ چوتھے خلیفہ ہیں۔

لے نگرانی ۱۵ بشرطیکہ وہ دیکھنے والا مسلمان ہی مَرا ہو۔ اور جس نے مسلمان ہونے کی حالت میں صحابی کو دیکھا اور مسلمان ہی مَرا وہ تابعی ہے اور جس نے تابعی کو اسی طور سے دیکھا وہ تبع تابعی ہے۔ ان سب کی بزرگی حدیث میں خصوصیت کے ساتھ وارد ہوئی ہے۔



## اپنے ایمان کی حفاظت کیجئے

عَقِیْدَہ۔ صحابی کا اتنا بڑا رتبہ ہے کہ بڑے سے بڑا ولی بھی ادنیٰ درجہ کے صحابی کے برابر مرتبے میں نہیں پہنچ سکتا۔

عَقِیْدَہ۔ پیغمبرِ اسلام کی اولاد اور بیٹیاں سب تعظیم کے لائق ہیں اور اولاد میں سب سے بڑا رتبہ حضرت فاطمہ رضی اللہ تعالیٰ عنہا کا ہے۔ اور بیٹیوں میں حضرت خدیجہ رضی اللہ تعالیٰ عنہا اور حضرت عائشہ رضی اللہ تعالیٰ عنہا کا ہے۔

عَقِیْدَہ۔ ایمان جب درست ہوتا ہے کہ اللہ و رسول کو سب باتوں میں سچا سمجھے اور ان سب کو مان لے۔ اللہ و رسول کی کسی بات میں شک کرنا یا اس کو جھٹلانا یا اس میں عیب نکالنا یا اس کے ساتھ مذاق اڑانا ان سب باتوں سے ایمان جاتا رہتا ہے۔

قرآن و حدیث سے مستنبط احکام سے متعلق عقائد

عَقِیْدَہ۔ قرآن اور حدیث کے کھلے کھلے مطلب کو نہ ماننا اور اینچ پیچ کر کے اپنے مطلب بنانے کو معنی گھڑنا بد دینی کی بات ہے۔

لے بیویاں۔ ۷۰ ہیر پھیر کر۔ ۷۱ معنی بنالینا۔ ۷۲ بے دینی۔

## اپنے ایمان کی حفاظت کیجئے

عَقِیْلَہ:۔ گناہ کو حلال سمجھنے سے ایمان جاتا رہتا ہے۔  
 عَقِیْلَہ:۔ گناہ چاہے جتنا بڑا ہو جب تک اُس کو بُرا سمجھتا ہے ایمان نہیں جاتا۔ البتہ کمزور ہو جاتا ہے۔

عَقِیْلَہ:۔ اللہ تعالیٰ سے نڈر ہو جانایا اُمید ہو جانا کُفر ہے۔  
 عَقِیْلَہ:۔ کسی سے غیب کی باتیں پوچھنا اور اُس کا یقین کر لینا کُفر ہے۔  
 عَقِیْلَہ:۔ غیب کا حال سوائے اللہ تعالیٰ کے کوئی نہیں جانتا۔ البتہ نبیوں کو وحی سے اور ولیوں کو کشف اور الہام سے اور عام لوگوں کو نشانیوں سے بعضی باتیں معلوم بھی ہو جاتی ہیں۔

عَقِیْلَہ:۔ کسی کا نام لے کر کافر کہنا یا لعنت کرنا بڑا گناہ ہے۔ ہاں یوں کہہ سکتے ہیں کہ ظالموں پر لعنت جھوٹوں پر لعنت۔ مگر جن کا نام لے کر اللہ و رسولؐ نے لعنت کی ہے یا اُن کے کافر ہونے کی خبر دی ہے اُن کو کافر ملعون کہنا گناہ نہیں۔  
 عَقِیْلَہ:۔ جب آدمی مَر جاتا ہے۔ اگر گارا جائے تو گارنے قبر اور عالم برزخ سے متعلق عقائد کے بعد اور اگر نہ گارا جائے تو جس حال میں ہو اس کے

اے یا یوسُفؑ جاننا کہ تو مجھے نہیں بخشے گا۔ اے لعنت مُراد خدا کی رحمت دُور کرنا یعنی یوں عالم کو مکر فُلاں پر خدا کی لعنت ہو۔ سننے دفن کیا جائے۔ اے دفن کیے جانے کے بعد۔



## اپنے ایمان کی حفاظت کیجئے

پاس دو فرشتے جن میں سے ایک کو منکر دوسرے کو نکیر کہتے ہیں۔ اگر پوچھتے ہیں کہ تیرا پروردگار کون ہے؟ تیرا دین کیا ہے؟ حضرت محمد رسول اللہ صلی اللہ علیہ وسلم کو پوچھتے ہیں کہ یہ کون ہے؟ اگر مردہ ایماندار ہو تو ٹھیک ٹھیک جواب دیتا ہے۔ پھر اس کے لیے سب طرح کی چین ہے۔ جنت کی طرف کھڑکی کھول دیتے ہیں جس سے ٹھنڈی ٹھنڈی ہوا اور خوشبو آتی ہے اور وہ مزے میں پڑ کر سو رہتا ہے۔ اور اگر مردہ ایماندار نہ ہو تو وہ سب باتوں میں بھی کہتا ہے کہ مجھے کچھ خبر نہیں۔ پھر اُس پر بڑی سختی اور عذاب قیامت تک ہوتا رہتا ہے۔ اور بعضوں کو اللہ تعالیٰ اس امتحان سے معاف کر دیتا ہے مگر یہ سب باتیں مردہ کو معلوم ہوتی ہیں۔ ہم لوگ نہیں دیکھتے۔ جیسے سو تا آدمی خواب میں سب کچھ دیکھتا ہے اور جاگتا آدمی اس کے پاس بے خبر بیٹھا رہتا ہے۔

عَقِیْلَہ — مرنے کے بعد ہر دن صبح اور شام کے وقت مردے کا

جو ٹھکانا ہے، دکھلایا جاتا ہے۔ جنتی کو جنت دکھلا کر خوشخبری دیتے ہیں اور دوزخی کو دوزخ دکھلا کر اور حسرت بڑھاتے ہیں۔

لے پرورش کرنے والا۔ ۱۔ یا تو رسول اللہ صلی اللہ علیہ وسلم کی صُوت دکھا کر دریافت ہوتا ہے یا آپ کے حالات بتا کر دریافت ہوتا ہے۔ ۲۔ سکون، امن

## اپنے ایمان کی حفاظت کیجئے

عَقِیْدَہ — مُردے کے لیے دُعا کرنے سے کچھ خیرات دے کر بخشنے سے اُس کو ثواب پہنچتا ہے اور اس سے اس کو بڑا فائدہ ہوتا ہے۔

عَقِیْدَہ — اللہ و رسولؐ نے جتنی نشانیاں قیامت کی بتائی ہیں سب ضرور ہونے والی ہیں۔ امام مہدی علیہ السلام ظاہر ہوں گے اور خوب انصاف سے

قیامت و آخرت سے متعلق عقائد

بادشاہی کریں گے۔ کانا دُجال نکلے گا اور دُنیا میں بہت فساد مچائے گا۔ اُس کو مار ڈالنے کے واسطے حضرت عیسیٰ علیہ السلام آسمان پر سے اُتریں گے اور اسی کو مار ڈالیں گے۔ یاجوج ماجوج بڑے زبردست لوگ ہیں وہ زمین پر پھیل پڑیں گے اور بڑا اُدھم مچا دیں گے پھر اللہ کے قہر سے ہلاک ہوں گے۔ ایک عجیب طرح کا جانور زمین سے نکلے گا اور آدمیوں کی باتیں کہے گا۔ مغرب کی طرف سے آفتاب نکلے گا قرآن مجید اُٹھ جائے گا اور تھوڑے دنوں میں سارے مسلمان مرجائیں گے اور تمام دُنیا کافروں سے بھر جائے گی اور اس کے سوائے اور بہت سی باتیں ہوں گی۔

عَقِیْدَہ — جب ساری نشانیاں پوری ہو جائیں گی تو قیامت کسا مان شروع ہوگا۔ حضرت اسرافیل علیہ السلام اللہ کے حکم سے صُور چھو نکلیں گے۔ صُور

لے اسی طرح قرآن پڑھ کر بخشنے سے۔ لے یہودی قوم سے ایک بھوٹا شخص آخر زمانہ میں پیدا ہوگا۔ لے دو فساد و رنج و کدو قویم ان کا ذکر قرآن اور انجیل میں آیا ہے۔ لے بہت فساد مچائیں گے۔ لے خدا کا عذاب۔ لے سورج۔



## اپنے ایمان کی تحفاظت کیجئے

ایک بہت بڑی چیز سینک کی شکل پر ہے۔ اس صور کے پھونکنے سے تمام زمین و آسمان پھٹ کر ٹکڑے ٹکڑے ہو جاویں گے۔ تمام مخلوقات مر جاوے گی اور جو مر چکے ہیں ان کی رُوہیں بے ہوش ہو جاویں گی مگر اللہ تعالیٰ کو جن کا بچانا منظور ہے وہ اپنے حال پر رہیں گے۔ ایک مدت اسی کیفیت پر گزر جاوے گی۔

دوبارہ زندہ کیے جانے اور وزن اعمال سے متعلق عقائد

عَقِیْدَہ :- پھر حَب اللہ تعالیٰ کو منظور ہوگا کہ تمام عالم پھر پیدا ہو جائے تو دوسری بار پھر صور پھونکا جائے گا۔ اُس سے پھر

سارے عالم پیدا ہو جائے گا۔ مرنے زندہ ہو جاویں گے اور قیامت کے میدان میں سب اکٹھے ہوں گے اور وہاں کی تکلیفوں سے گھبرا کر سب پیغمبروں کے پاس سفارش کرنے جاویں گے۔ آخر ہمارے پیغمبر اسلامؐ سفارش کریں گے۔ ترازو کھڑی کی جاوے گی۔ بھلے بُرے عمل تو لے جاویں گے۔ اُن کا حساب ہوگا۔ بعض بے حساب جنت میں جاویں گے۔ نیکوں کا نامہ اعمال دہنے ہاتھ میں او

لے پوری دنیا ختم ہونے کے بعد پھر سب پیدا ہو جائیں گے۔ وزن اعمال کے لیے ایک ترازو نصب کی جائے گی، ترازوؤں کی مختلف اقسام ہیں جیسے تھوڑی بھل مڑی گرمی کو تولنے کے لیے تھرامیٹر سوتا ہے ایسے ہی وزن اعمال کے لیے بھی اللہ تعالیٰ کوئی ترازو بنادیں گے۔ اچھے بُرے۔ بے بغیر حساب کتاب۔

## اپنے ایمان کی تحفاظت کیجئے

بدوئل کا بائیں ہاتھ میں دیا جائے گا۔ پیغمبر صلی اللہ علیہ وسلم اپنی امت کو حوض کوثر کا پانی پلائیں گے جو دودھ سے زیادہ سفید اور شہد سے زیادہ میٹھا ہوگا۔ پل صراط پر چلنا ہوگا۔ جو نیک لوگ ہیں وہ اس سے پار ہو کر بہشت میں پہنچ جاویں گے۔ جو بد ہیں وہ اس پر سے دوزخ میں گر پڑیں گے۔

**جنت دوزخ سے متعلق عقائد** — عقیدہ — دوزخ پیدا ہو چکی ہے اس میں سانپ اور بچھو اور طرح

طرح کا عذاب ہے۔ دوزخیوں میں سے جن میں ذرا بھی ایمان ہو گا وہ اپنے اعمال کی سزا بھگت کر پیغمبروں اور بزرگوں کی سفارش سے نکل کر بہشت میں داخل ہوں گے خواہ کتنے ہی بڑے گنہگار ہوں۔ اور جو کافر اور مشرک ہیں وہ اس میں ہمیشہ رہیں گے اور ان کو موت بھی نہ آئے گی۔

عقیدہ — بہشت بھی پیدا ہو چکی ہے۔ اور اس میں طرح طرح کے چین اور نعمتیں ہیں۔ بہشتیوں کو کسی طرح کا ڈر اور غم نہ ہوگا۔ اور وہ اس میں ہمیشہ رہیں گے۔ نہ اس سے نکلیں گے اور نہ وہاں مریں گے۔

۱۔ بڑوں ۲۔ جنت ۳۔ جہیل کر۔ ۴۔ جنتیوں کو۔



## اپنے ایمان کی حفاظت کیجئے

**متفرق ضروری عقائد** عَقِیْلَہ۔ اللہ کو اختیار ہے کہ چھوٹے گناہ پر سزا دے دے یا بڑے گناہ کو اپنی مہربانی سے معاف کر دے اور اُس پر بالکل سزا نہ دے۔

عَقِیْلَہ۔ شرک اور کفر کا گناہ اللہ تعالیٰ کبھی کسی کو معاف نہیں کرتا۔ اور اس کے سوا اور گناہ جس کو چاہے گا اپنی مہربانی سے معاف کر دے گا۔ عَقِیْلَہ۔ جن لوگوں کا نام لے کر اللہ اور رسولؐ نے اُن کا بہشتی ہونا بتلایا ہے۔ اُن کے سوا کسی اور کے بہشتی ہونے کا یقینی حکم نہیں لگا سکتے البتہ اچھی نشانیاں دیکھ کر اچھا گمان رکھنا اور اُس کی رحمت سے اُمید رکھنا ضروری ہے۔

عَقِیْلَہ۔ بہشت میں سب سے بڑی نعمت اللہ تعالیٰ کا دیدار ہے جو بہشتیوں کو نصیب ہوگا۔ اس کی لذت میں تمام نعمتیں ہیچ معلوم ہوں گی عَقِیْلَہ۔ دُنیا میں جاگتے ہوئے اللہ کو ان آنکھوں سے کسی نے نہیں دیکھا اور نہ کوئی دیکھ سکتا ہے۔

۱۔ جنتی ہونا جیسے عشرہ مبشرہ۔ ۲۔ جنت۔ ۳۔ کم درجہ معلوم ہوں گے۔

## اپنے ایمان کی حفاظت کیجئے

عَقِيدَۃً - عمر بھر کوئی کیسا ہی بھلا بُرا ہو مگر جس حالت پر خاتمہ  
ہوتا ہے اُسی کے موافق اُس کو اچھا بُرا بدلہ ملتا ہے۔

عَقِيدَۃً - آدمی عمر بھر میں جب کبھی توبہ کرے یا مُسلمان ہو اللہ  
تعالیٰ کے یہاں مقبول ہے۔ البتہ مرتے وقت جب دم ٹوٹنے  
لگے اور عذاب کے فرشتے دکھائی دینے لگیں اُس وقت نہ توبہ قبول ہوتی  
ہے اور نہ ایمان۔

## اقتباسات تعلیم الدین

### شُرک و بدعات اور رسومی بُرائی

قَالَ اللهُ تَعَالٰی وَمَنْ يُشَاقِقِ الرَّسُوْلَ مِنْۢ بَعْدِ مَا تَبَيَّنَ لَهُ  
الْهُدٰى وَيَتَّبِعْ غَيْرَ سَبِيْلِ الْمُؤْمِنِيْنَ نُوَلِّهِ مَا تَوَلّٰى وَنُصَلِّهِ جَهَنَّمَ

لہ انتقال ہوتا ہے۔ لہ مطابق۔ لہ سانس اکھٹے لگے۔ لہ توبہ سے مُراد کفر اور  
شرک کے سوا اور گناہوں سے توبہ کرنا اور ایمان سے مُراد کفر سے توبہ کرنا اور مُسلمان ہو جانا ہے۔



## اپنے ایمان کی حفاظت کیجئے

وَسَاءَتْ مَصِيرًا ۚ إِنَّ اللَّهَ لَا يُغْفِرُ أَنْ يُشْرَكَ بِهِ وَيَغْفِرُ مَا دُونَ  
ذَلِكَ لِمَنْ يَشَاءُ ۚ وَمَنْ يُشْرِكْ بِاللَّهِ فَقَدْ ضَلَّ ضَلَالًا بَعِيدًا ۝ إِنَّ  
يَدْعُونَ مِنْ دُونِهِ إِلَّا آتِشًا ۚ وَإِنْ يَدْعُونَ إِلَّا الشَّيْطَانَ مَرِيدًا ۚ لَعَنَهُ  
اللَّهُ وَقَالَ لَا تَتَّخِذَنَّ مِنْ عِبَادِكَ نَصِيبًا مَفْرُوضًا ۚ وَلَا ضَلَمَ لَهُمْ  
وَلَا مُبِينٌ لَهُمْ وَلَا مَرْثَهُمْ فَلْيُبَيِّنَنَّ أَذَانَ الْأَنْعَامِ وَلَا مَرْثَهُمْ  
فَلْيُغَيِّرَنَّ خَلْقَ اللَّهِ ۚ وَمَنْ يَتَّخِذِ الشَّيْطَانَ وَلِيًّا مِنْ دُونِ اللَّهِ فَقَدْ  
خَسِرَ خُسْرًا مُبِينًا ۚ يَعِدُهُمْ وَيُمْنِي لَهُمْ وَمَا يَعِدُهُمُ الشَّيْطَانُ  
إِلَّا غُرُورًا ۝ آیت نمبر ۱۲ پارہ نمبر ۵ سورہ النساء ۱۱۵

اے اور جو شخص رسول کی مخالفت کریگا بعد اس کے کہ اس کو امر حق ظاہر ہو چکا تھا اور مسلمانوں کا راستہ  
چھوڑ کر دوسرے رستہ ہو لیا، تو ہم اس کو جو کچھ وہ کرتا ہے کرنے دیں گے اور اس کو جہنم میں داخل کریں گے  
اور وہ بڑی جگہ ہے جانے کی۔ بے شک اللہ تعالیٰ اس بات کو نہ بخشیں گے کہ ان کے ساتھ کسی کو  
شریک قرار دیا جاوے اور اس کے سوا اور جتنے گناہ ہیں جس کے لیے منظور ہو گا وہ گناہ بخش دیں گے  
اور جو شخص اللہ تعالیٰ کے ساتھ شریک ٹھہراتا ہے وہ بڑی دور کی گمراہی میں جا پڑا۔ یہ لوگ خدا تعالیٰ  
کو چھوڑ کر صرف چند زمانہ چیزوں کی عبادت کرتے ہیں اور صرف شیطان کی عبادت کرتے ہیں  
جو کہ حکم سے باہر ہے جس کو خدا تعالیٰ نے اپنی رحمت سے دور ڈال رکھا ہے اور جس نے یوں کہا تھا  
کہ میں ضرورت پر بندوں سے اپنا مقرر حصہ طاعت کا لوں گا اور میں انکو گمراہ کروں گا اور میں ان کو بوسوں دلاؤں گا اور  
(بقیہ حاشیہ اگلے صفحہ پر)

## اپنے ایمان کی حفاظت کیجئے

ان آیتوں سے بدعت اور شرک اور رسومِ جہل و اطاعت موافقت شیطان کی برائی صاف صاف معلوم ہوتی چونکہ ان امور کے ارتکاب سے توحید و رسالت کے عقیدہ میں خلل اور ایمان میں ظلمت کدورت آجاتی ہے اس لئے بعد ذکر عقائد اسلام کے مناسب ہوا کہ بعض بڑے عقیدے اور بری رسمیں اور بعض بڑے بڑے گناہ جو بکثرت رائج ہیں بیان کئے جاویں تاکہ لوگ آگاہ ہو کر ان سے بچیں۔ ان میں بعض باتیں بالکل کفر و شرک ہیں بعضی قریب کفر و شرک کے، بعضی بدعت ضلالت، بعضی مکروہ و معصیت غرض سب بچنا ضروری ہے۔

### اشراک فی العلم

(علمِ الہی میں غیر کو شریک کرنا)

بقیہ حاشیہ گذشتہ صفحہ: میں انکو تعلیم دوں گا جس سے وہ چار پاؤں کے کانوں کو تراشا کریں گے اور میں انکو تعلیم دوں گا جس سے وہ اللہ تعالیٰ کی بنائی ہوئی صورت کو بگاڑا کریں گے! اور جو شخص خدا تعالیٰ کو چھوڑ کر شیطان کو اپنا رفیق بنا دے گا وہ صریح نقصان میں واقع ہوگا۔ شیطان ان لوگوں سے وعدہ کیا کرتا ہے اور ان کو ہوسیں دلاتا ہے اور شیطان ان سے صرف جھوٹے وعدے کرتا ہے۔ (سورۃ النساء آیت ۱۱۵ تا ۱۲۰۔ بیان القرآن ص ۱۵۵ تا ۱۵۷ ج ۲۔)

لَمْ يَقَالَ اللَّهُ تَعَالَى وَعِنْدَ كَافَّةِ مَفَاتِحِ الْغَيْبِ لَا يَعْلَمُهَا إِلَّا هُوَ ۚ ۱۲ سورة الانعام آیت ۵۹



## اپنے ایمان کی حفاظت کیجئے

کسی بزرگ یا پیر کے ساتھ یہ اعتقاد کرنا کہ ہمارے سب حال کی اس کو ہر وقت خبر ہے، نجومی پنڈت سے غیب کی خبریں دریافت کرنا یا کسی بزرگ کے کلام سے فال دیکھ کر اس کو یقینی سمجھنا یا کسی کو دور سے پکارنا اور یہ سمجھنا کہ اس کو خبر ہو گئی کسی کے نام کا روزہ رکھنا۔

### اشراک فی التصرف

(اللہ کے کاموں میں کسی کو شریک کرنا)

کسی کو نفع نقصان کا محتار سمجھنا کسی سے مرادیں مانگنا روزی اولاد مانگنا۔

### اشراک فی العبادۃ

(اللہ کے ساتھ عبادت میں شریک)

۱۔ آج کل یہ جو اخبارات میں آتا ہے کہ آپ کا یہ دن کیا گزرے گا تاروں سے معلوم کرتے ہیں اس پر یقین کرنے کا بھی یہی حکم ہے ۲۔ قُلْ مَنْ بِيَدِ مَلَكُوتِ كُلِّ شَيْءٍ وَهُوَ يُجِيرُ وَلَا يُجَارُ عَلَيْهِ إِنْ كُنْتُمْ تَعْلَمُونَ ۝ سَيَقُولُونَ لِلّٰهِ قُلْ فَأَنَّى تُسْحَرُونَ ۱۴ سُوْرَةُ الْاٰنْوَٰنِ  
آیت ۸۸ - ۸۹ ۳۔ یہ سمجھنا کہ فلاں کو نفع و نقصان پہنچانے کا اختیار ہے ۴۔ لَا تَعْبُدُوا إِلَّا اللّٰهَ۔

## اپنے ایمان کی حفاظت کیجئے

کسی کو سجدہ کرنا، کسی کے نام کا جانور چھوڑنا، چڑھاوا چڑھانا، کسی کے نام کی منت ماننا، کسی کی قبر یا مکان کا طواف کرنا، خدا کے حکم کے مقابلہ میں کسی دوسرے قول یا رسم کو ترجیح دینا، کسی کے روبرو جھکنا، یا نقشِ دیوار کی طرح کھڑا رہنا، چھڑتیں لگانا، تعزیه و غیرہ رکھنا، توپ پر بکرا چڑھانا، کسی کے نام پر جانور ذبح کرنا، کسی کی دوہائی دینا، کسی جگہ کا کعبہ کا سا ادب و عظمت کرنا۔

### اشراک فی العادۃ<sup>۳</sup>

(امورِ عادیہ میں شرک)

کسی کے نام پر بچے کے کان ناک چھیننا، بالی ٹہپنا، کسی کے نام کا پیسہ بازو پر باندھنا، سہرا باندھنا، چوٹی رکھنا، فقیر بنانا، علی بخش حسین بخش وغیرہ نام رکھنا، کسی چیز کو اچھوت سمجھنا، کسی جانور پر کسی

۱۔ کسی کے نام کی طرف منسوب کر کے جانور چھوڑ دینا اور اس کو ثواب سمجھنا اور اس کے ذبح کو گناہ سمجھنا۔  
 ۲۔ ایسے سکت کھڑے ہو جانا کہ دیوار پر بنی ہوئی تصویر کی طرح حرکت ہی نہ کرے۔ ۳۔ وَجَعَلُوا لِلَّهِ مِثْلَ دُزَائِمِ الْحَرِثِ وَالْأَنْعَامِ نَصِيبًا اِلٰی قَوْلِ اِنَّ اللّٰهَ لَا یَمْدِی الْقَوْمَ الظَّالِمِیْنَ سورۃ الانعام آیت ۱۳۶ تا ۱۴۴  
 ۴۔ ہندوؤں کی طرح پورا سرمند اگر صرف ایک لٹ چوٹی کی طرح رکھنا ۵۔ یہ سمجھنا کہ یہ چھوت کی بیماری ہے ہم کو بھی لگ جاتے گی۔



## اپنے ایمان کی حفاظت کیجئے

کانام لگا کر ان کا ادب کرنا، محرم کے مہینے میں پان نہ کھانا، لال کپڑا نہ پہننا، عام کے کاروبار کو ستاروں کی تاثیر سے سمجھنا، اچھی بُری تاریخ اور دن کا پوچھنا، نجومی رمال یا جس پر جن چڑھا ہوا ہو اس سے کچھ باتیں پوشیدہ پوچھنا، شگون لینا، کسی مہینے کو منخوس سمجھنا، کسی بزرگ کا نام بطور وظیفے کے چھپنا، کسی کے نام کی قسم کھانا، کسی کو شہنشاہ یا خداوند خدا یگاں کہنا، تصویر رکھنا، خصوصاً کسی بزرگ کی تصویر برکت کے لئے رکھنا اور اس کی تعظیم کرنا۔

### شعب ایمانیہ

خدا پر ایمان لانا اس کے غیر کو حادث جاننا، اس کے ملائکہ پر اس کی کتابوں پر اور اس کے رسولوں پر اور تقدیر پر اور قیامت پر ایمان لانا، حق تعالیٰ سے محبت رکھنا، اور اس سے محبت یا بغض اللہ ہی کے واسطے رکھنا، بلا دخل

۱۔ اس خیال سے کہ تاریخ ہمارے مناسب ہے اس میں کام کریں گے فائدہ ہوگا یا نقصان۔

۲۔ علم رمل جاننے والا ۳۔ جیسے مشہور ہے کہ دیوار پر کوا بیٹھا ہے آج مہمان آئیں گے۔

۴۔ وظیفہ کی طرح پڑھنا ۵۔ خداؤں کا خدا۔ ۶۔ ان سب شعبوں کے فضائل اور متعلقات ضروریہ

حسب ضرورت زمانہ حال ایک مستقل رسالہ ”فروع الایمان“ میں بیان ہوتے ہیں۔ ضرور وہ دیکھنے کے قابل ہے۔ خصوصاً نوجوانان نو تعلیم یافتہ کو اس کا دیکھنا بہت ضروری ہے۔

## اپنے ایمان کی حفاظت کیجئے

نفسانیت کے رسول صلی اللہ علیہ وسلم سے محبت رکھنا، آپ صلی اللہ علیہ وسلم کی تعظیم کا معتقد رہنا اور دُرود پڑھنا، اسی تعظیم میں داخل ہے، آنحضرت صلی اللہ علیہ وسلم کی سنت کی پیروی کرنا، اعمال کو خالص اللہ ہی کے واسطے کرنا، اور ترکِ ریا و نفاقِ اخلاص ہی میں داخل ہے، خدا سے خوف رکھنا اور اس کی رحمت کا اُمیدوار رہنا اور گناہوں سے توبہ کرتے رہنا، اور احساناتِ ربّانی کا شکریہ ادا کرنا، اور عہد کو پورا کرنا اور ترکِ شہوت اور ہجومِ مصائب میں صابر رہنا اور قضائے ربّانی سے راضی رہنا اور تواضع و فروتنی اختیار کرنا، حیا کرنا اور توقیر بزرگ کی اور ترحم خرد پر گھمنڈ اور پندار کا ترک کرنا اور حسد اور کینہ ترک کرنا اور غضب ترک کرنا، حقیقت تواضع میں داخل ہے۔

توحیدِ ربّانی کا ناطق رہنا یعنی لَا إِلَهَ إِلَّا اللَّهُ پڑھتے رہنا اور قرآن مجید کی تلاوت کرتے رہنا، کحمرۃ رتبۃ تلاوت کا دس آیتیں ہیں اور متوسط رتبۃ سو آیتیں، اور اس سے زیادہ تلاوت کرنا اعلیٰ رتبہ میں داخل ہے اور علمِ دین حاصل کرنا اور غیر کو علم سکھانا اور دُعا کرنا اور ذکر رہنا اور استغفار ذکر ہی میں داخل ہے

۱۔ عاجزی ۲۔ بڑوں کا احترام چھوٹوں پر رحم کرنا ۳۔ تکبر ۴۔ غصہ



## اپنے ایمان کی حفاظت کیجئے

اور لغو سے دور رہنا اور حسی اور حکمی طہارت کرنا اور پرہیز کرنا نجاستوں سے  
تطہیر ہی میں داخل ہے۔

ستر کو چھپا کر رکھنا اور فرض اور نفل نماز پڑھنا، اور اسی طرح فرض زکوٰۃ  
نفل صدقہ ادا کرنا اور لونڈی غلام کو آزاد کرنا اور سخاوت کرنا اور کھانا کھلانا اور  
ضیافت کرنا سخاوت ہی میں داخل ہے اور فرض و نفل روزہ رکھنا اور اعتکاف  
کرنا اور شب قدر کو تلاش کرنا اور حج اور عمرہ اور طواف بیت اللہ کا کرنا اور  
فرار بالین یعنی ایسے ملک اور صحبت کو چھوڑنا جہاں اپنا دین قائم نہ رہ سکے،  
اور اسی میں ہجرت بھی داخل ہے اور نذر اللہ کو پورا کرنا اور قسم کو قائم رکھنا اور  
قسم وغیرہ کے کفاروں کو ادا کرنا، نکاح کر کے پارسائی حاصل کرنا، اور عیال کے  
حقوق کو ادا کرنا اور ماں باپ سے احسان اور سلوک کرنا اور اولاد کو تربیت کرنا

۱۔ حسی نجاست جیسے پیشاب پاخانہ وغیرہ ناپاکی سے پاک ہونا، حکمی نجاست جیسے وضو و غسل فرض ہونا  
اس سے پاکی حاصل کرنا یعنی با وضو اور با غسل رہنا۔ ۲۔ مرد کا ستر ناف سے گھٹنہ تک کا حصہ ہے  
اور عورت کا پورا جسم سوائے چہرہ، ہاتھ اور پاؤں کے اس حصہ کو چھپانا فرض ہے۔ محرم نامحرم سب  
سوائے شوہر اور بیوی کے لیکن ان کو بھی بلا ضرورت ایک دوسرے کا ستر دیکھنا حیاء کے خلاف ہے  
۳۔ دعوت ۴۔ بال بچوں کے حقوق۔

## اپنے ایمان کی حفاظت کیجئے

اور ناتہ داروں کا حق ادا کرنا اور لونڈی غلاموں کو مالکوں کی اطاعت کرنا اور مالکوں کو لونڈی غلاموں پر مہربانی اور شفقت کرنا اور انصاف کے ساتھ حکومت پر قائم رہنا اور جماعتِ مسلمین کا تابع رہنا اور مسلمان حاکموں کی اطاعت کرنا اور خلق میں اصلاح کرتے رہنا اور خوار<sup>۳</sup> اور باغیوں سے قتال کرنا، اصلاح بین الناس میں داخل ہے۔

امرنیک پر مدد کرنا اور امر بالمعروف اور نہی عن المنکر اسی میں داخل ہے اور حد و د کو جاری رکھنا اور بشرط پاتے جانے شرط کے اشاعت دین کرنا اور رابطہ یعنی سرحد دار الاسلام کی محافظت کرنا اسی میں داخل ہے اور امانت کا ادا کرنا اور خمس کا دینا ادا تے امانت میں داخل ہے۔ اور قرض کسی حاجت کو دینا اور پڑوسی کے ساتھ احسان کرنا اور معاملہ اچھا کرنا اور اپنا حق لینے میں سختی نہ کرنا حسن معاملہ میں داخل ہے۔

۱۔ رشتہ داروں ۲۔ غلام باندیاں اب نہیں ہوتے جب اسلامی خلافت تھی تو کھار جو قید ہو کر آتے وہ غلام کہلاتے تھے جس کے بہت فوائد تھے حضرت کی کتاب الصالح العقلمیں اسکی حکمتیں لکھی ہیں ۳۔ اسلام سے خارج ایک فرقہ۔ ۴۔ اسلامی قوانین جیسے چور کا ہاتھ کاٹنا اور زانی کو سنگسار کرنا وغیرہ۔



## اپنے ایمان کی حفاظت کیجئے

مال کا جمع کرنا حلال سے اور مال کا صرف کرنا اپنے موقع پر اور ترک  
تنبذ و اسراف یعنی خلاف شرع بیہودہ طور پر مال کو برباد نہ کرنا، اتفاق فی الحق  
میں داخل ہونے اور سلام کا جواب دینا اور چھینکنے والے کو دُعائے خیر دینا اور  
لوگوں کو ضرر نہ پہنچانا اور لہو و لعب سے پرہیز کرنا اور تکلیف کی چیز کو راہ سے  
ہٹا دینا۔ (تمت)

ترا آستال اب کہیں چھوٹا ہے  
جہڑ آگئے ہم ادھر آگئے ہم

نہ اب بُت پرستی نہ اب مے پرستی  
یہ سب چھوڑ کر تیرے گھر آگئے ہم

(مجدوب)

۱۔ یہ ایمان کے مترشحے ہیں جن کو تعلیم الدین سے نقل کیا گیا ہے۔ اللہ تعالیٰ ہم سب کو ان پر عمل کرنے کی  
توفیق عطا فرمائے تاکہ ہمارا ایمان کامل ہو جائے۔ اس سے قبل کچھ ایسے اعمال بھی تعلیم الدین ہی سے ذکر کیے  
گئے ہیں جن میں مبتلا ہونے سے ایمان میں نقصان آتا ہے۔ اللہ تعالیٰ اس سے ہم کو محفوظ رکھے آمین آمین۔  
جو احباب اس رسالہ سے استفادہ کریں وہ احقر اور اس کے اہل و عیال کو اپنی دعاؤں میں یاد رکھیں۔ خلیل احمد تھانوی

# اپنے ایمان کی حفاظت کیجئے

## اصلاح کا آسان نسخہ

مجلہ ارشاد اعلیٰ حضرت کیم الامت مجدد الملت مولانا محمد اشرف علی تھانوی مدظلہ العالی

دو رکعت نفل نماز توبہ کی نیت سے پڑھ کر یہ دُعا مانگو

اے اللہ! میں آپ کا سخت نافرمان بندہ ہوں۔ میں فرمانبرداری کا ارادہ کرتا ہوں مگر میرے ارادے سے کچھ نہیں ہوتا اور آپ کے ارادے سے سب کچھ ہو سکتا ہے۔ میں چاہتا ہوں کہ میری اصلاح ہو مگر گنہت نہیں ہوتی۔ آپ ہی کے اختیار میں ہے میری اصلاح۔ اے اللہ! میں سخت نالائق ہوں۔ سخت غیبت ہوں۔ سخت گنہگار ہوں۔ میں تو عاجز ہو رہا ہوں آپ ہی میری مدد فرمائیے۔ میرا قلب ضعیف ہے۔ گناہوں سے بچنے کی قوت نہیں۔ آپ ہی قوت دیجئے۔ میرے پاس کوئی سامان نجات نہیں۔ آپ ہی غیب سے میری نجات کا سامان پیدا کر دیجئے۔ اے اللہ جو گناہ میں نے اب تک کیے ہوں۔ انہیں تو اپنی رحمت سے معاف فرمائیے۔ گو میں یہ نہیں کہتا کہ آئندہ ان گناہوں کو نہ کروں گا۔ میں جانتا ہوں کہ آئندہ پھر کروں گا۔ لیکن پھر معاف کرالوں گا۔

غرض اسی طرح سے روزانہ اپنے گناہوں کی معافی اور عجز کا اقرار اور اپنی اصلاح کی دُعا اور اپنی نالائقی کو خوب اپنی زبان سے کہ لیا کرو۔ صرف دس منٹ روزانہ یہ کام کر لیا کرو۔ لو بھائی دو ابھی مت بیو۔ بد پرہیزی بھی مت چھوڑو۔ صرف اس تھوڑے سے نمک کا استعمال سوتے وقت کر لیا کرو۔ آپ دیکھیں گے کچھ دن بعد غیب سے ایسا سامان ہو گا کہ ہمت بھی قوی ہو جائے گی۔ شان میں بھی بڑھنے لگے گا۔ دشواریاں بھی پیش نہ آئیں گی۔ غرض غیب سے ایسا سامان ہو جاوے گا کہ آپ کے ذہن میں بھی نہیں ہے۔



## اپنے ایمان کی تحفظ کیجئے

### توبہ کا کمال

فرمایا کہ اگر ساری زمین گناہوں سے بھر جاوے تو توبہ سب کو مٹا دیتی ہے۔  
دیکھئے بارود ذرا سی ہوتی ہے مگر بڑے بڑے پہاڑوں کو اڑا دیتی ہے۔

### صحبت اولیاء

فرمایا جو شخص بخشش کا طالب ہو اولیاء کرام کی صحبت میں بیٹھے۔ تمہارے اعمال  
میں ان کی صحبت سے برکت ہوگی۔ اہل اللہ کے دل روشن ہیں۔ پاس پہننے سے  
دل میں نور آتا ہے۔ جب نور آتا ہے ظلمت و تاریکی بھاگ جاتی ہے، شبہ جاتا رہتا  
ہے۔ ان کا دیکھ لینا ہی کافی ہوتا ہے۔

### اتباع سنت سے محبوبیت کا راز

فرمایا کہ حضور صلی اللہ علیہ وسلم کی اتباع میں خاص برکت کا راز یہ ہے کہ جو شخص آپ  
کی ہمنیت (وضع) بناتا ہے اس پر اللہ تعالیٰ کو محبت اور پیارا آتا ہے کہ میرے محبوب  
کا ہم شکل ہے۔ پس یہ وصول کا سب سے اقرب طریق ہے (اللہ تمک پہنچنے کا سب  
سے قریب راستہ ہے۔)

(کمالاتِ اشرفیہ)

## اپنے ایمان کی حفاظت کیجئے

عَقِیْلَہ - عمر بھر کوئی کیسا ہی بھلا بُرا ہو مگر جس حالت پر خاتمہ<sup>۱</sup> ہوتا ہے اُسی کے موافق اُس کو اچھا بُرا بدلہ ملتا ہے۔

عَقِیْلَہ - آدمی عمر بھر میں جب کبھی توبہ کرے یا مسلمان ہو اللہ تعالیٰ کے یہاں مقبول ہے۔ البتہ مرتے وقت جب دم ٹوٹنے<sup>۲</sup> لگے اور عذاب کے فرشتے دکھائی دینے لگیں اُس وقت نہ توبہ قبول ہوتی ہے اور نہ ایمان۔

یہ

ترا آستیاں اب کہیں چھوٹا ہے  
جہش آگئے ہم ادھر آگئے ہم


نہ اب بُت پرستی نہ اب مے پرستی  
یہ سب چھوڑ کر تیرے گھر آگئے ہم

(مجدوب)

۱۔ انتقال ہوتا ہے۔ ۲۔ مطابق۔ ۳۔ سانس اکھٹے لگے۔ ۴۔ توبہ سے مراد کُفر اور شرک کے سوا اور گناہوں سے توبہ کرنا اور ایمان سے مراد کُفر سے توبہ کرنا اور مسلمان ہو جانا ہے۔



تجھ سے دم بھر بھی مجھے غفلت نہ ہو  
تیرے ذکر و فکر سے فرصت نہ ہو  
دل میں تیری یاد لب پر نام ہو  
عمر بھر اب تو یہی بس کام ہو



تیرے سوا معبودِ حقیقی کوئی نہیں ہے کوئی نہیں  
 تیرے سوا مقصودِ حقیقی کوئی نہیں ہے کوئی نہیں  
 تیرے سوا موجدِ حقیقی کوئی نہیں ہے کوئی نہیں  
 تیرے سوا مشہودِ حقیقی کوئی نہیں ہے کوئی نہیں

اب تو رہے بس تادمِ آخر و درِ بااں اے میرے الہ  
 لا الہ الا اللہ، لا الہ الا اللہ